



www.oljan.fo

Jan Müller

07 - 05 - 2012

Rosebank oljuútbygging við markið nærkast

Risastóra oljuútbyggingin hjá Chevron skamt frá føroyska markinum, Rosebank, er komin eitt risafet nærri málinum, nú Chevron hevur boðið oljuídnaðin inn til undangóðkenning fyri at kunna bjóða uppá tær ymsu uppgáurnar í sambandi við útbyggingina. Henda eisini fyri okkum føroyingar týðningarmikla útbygging er mett at kosta einar 40 milliardir krónur. Hetta skrivar blaðið Upstream. Ein umboðsmaður fyri Chevron vátta, at felagið hevur sent ídnaðarfyrirkum innbjóðan til at vera við í tí tøkniligu sera krevjandi útbyggingini men vil einki siga um tíðarætlanina. Ein kelda vil tó vera við, at hol verður sett á undangóðkenningina í summar og fer hon at vera í 12 til 15 mánaðir. Tað hevur eisini ljóðað, at Chevron miðjar móti at taka endaliga avgerð um útbyggingina einaferð í 2013. Chevron ætlar at byggja út Rosebank við einum nýggjum FPSO oljuskipi, sum kann taka millum 800.000 og 1,3 milliúnir tunnur umframt at fevna um brunnar á havbotninum. Sum skilst er verkætlanin ikki uttan avbjóðingar bæði orsakað av tí harðføra veðurlagnum, eini torgreiddari jarðfrøði og kapping við onnur øki hjá Chevron kring heimin um at fáa neyðugu pengarnar til útbygging. Eftir øllum at døma skal Chevron til at raðfesta, hvørji øki tað vil byggja út komandi árin. Møguliga er avgerðin hjá bretska stjórnini at lækka skattin á útbyggingin av nettup tí slagnum Chevron er í gongd við á Rosebank økinum, ein hjálpanði hond til at fáa tey í Chevron, sum sita á pengakassanum til at raðfesta økið vestan fyri Hetland. Tað hevur eisini ljóðað, at Cambo keldan í grannalagnum fer at verða bygd út sum partur av Rosebank verkætlanini men enn er hetta ikki váttað. Enn ein stór útbygging í grannalagnum er í gongd í lýtuni. Tað er BP, sum byggir eitt spildurnýtt goymslu- og framleiðsluskip til Schiehallion oljukelduna, sum er tann størsta framleiðandi oljukeldan á bretska landgrunninum. Um so er, at endalig avgerð at byggja út Rosebank

fellur í komandi ári, so fer fyrsta oljan at koma upp í 2017 ella 18. Rosebank er mett at goyma 250 milliúnir tunnur av olju. Oljan fer at verða flutt til Hetlands við tangabátum. Rosebank var funnið í 2004. Oljan liggur millum basaltfláir og er tí torfør at fáa upp. Eisini er har nógv gass, sum ger eina útbygging truplari. Neyðugt verður helst at leggja eina gassleiðing til Hetlands. Slík útbygging kann hava týdning fyri møgulig gassfund á føroyskum øki í framtíðini, nú Rosebank liggur so tætt upp at markinum. Mynd Rosebank liggur vestan fyri Hetland. Mynd Upstream.